

16 ta' Dicembru, 1998

Imhalef:-

Onor. Patrick Vella B.A., LL.D. Mag. Juris. (Eur. Law)

Il-Pulizija

versus

Nazzareno Zarb u Melchior Spiteri

**Esperti *ex parte* - Kompetenza tal-Qorti tal-Magistrati -
Serq - Riċettazzjoni - Dritt ta' Appell ta' l-Avukat Ġenerali**

Il-posizzjoni dwar il-materja li jkunu jiffurmaw parti mill-Korp tal-Pulizija hija li dak li gie deċiż li huwa null u ma ghandux valur probatorju ghandu jittiehed li kien hekk ab initio, u mhux li sar hekk wara d-deċizjonijiet f'kawzi ta' natura kostituzzjonali.

Huwa prinċipju ormai aċċettat li sakemm l-inkarigu espletat minn tali espert ikun biss kwistjoni ta' kostatazzjoni ta' stat ta' fatt, ir-rapport tagħhom f'dak is-sens huwa ammissibbli, bhala prova valida. Huma l-opinjonijiet u l-konkluzjonijiet komparattivi tagħhom li m'ghandhomx valur probatorju.

Galadarba l-posizzjoni hija li rapporti ta' dawn l-esperti, li jikkontjenu opinjonijiet u rizultanzi ta' xi ezamijiet minnhom magħmula, huma nulli u bla ebda effett probatorju, tagħmel sens li Qorti, anke minn jeddha, minkejja li ma jkunx hemm oggezzjoni għal dawn l-esperti mid-difiza, tiddeċidi billi tiskarta għal kollox tali opinjonijiet u rapporti.

Idealment is-sitwazzjoni għandha tkun li, fejn huwa possibbli, provi kjarament inammissibbli għandhom jiġu ddikjarati hekk fil-mument opportun u allura sfilzati jew mwarrba mal-ewwel. B'danakollu, xejn ma jzomm Qorti li proprju fl-ahhar tal-proċeduri, meta tigi sabiex tasal għall-konkluzjonijiet, u deċizzjoni tagħha, tiddikjara hi, sua sponte, xi provi, li materjalment ikunu fl-atti, bhala nulli u bla ebda valur probatorju.

Il-Qorti tal-Maġistrati bhala Qorti ta' Ġudikatura Kriminali tista' ssib htija f'reat mhux dedott fl-akkuza, sakemm dak ir-reat ikun inqas mir-reat prinċipali u sakemm tassew dan ir-reat sekondarju effettivament ikun kompriz u involut fir-reat prinċipali.

Ir-reat tas-serq huwa għal kollox differenti mir-reat ta' riċettazzjoni. Bizejzed wiehed ihares lejn l-elementi kostituttivi ta' dawn iż-żewġ reati sabiex jara mal-ewwel id-differenza bejniethom. Per ezempju, l-element intenzjonali fiż-żewġ reati huwa għal kollox differenti. F'kaz ta' serq, l-oġġett li jinsteraq jista' jkollu orijini jew provenjenza legittima, bhal ma ġeneralment ikollu, u l-halliel jiehu dak l-oġġett minghand sidu minghajr il-permess tiegħu, bl-intenzjoni li jagħmel xi forma ta' gwadann. Fir-riċettazzjoni, l-element intenzjonali jirrikjedi li r-riċettatur ikun jaf, jew miċ-ċirkostanzi partikolari tal-kaz, ikun missu ragonevolment ikun jaf, li l-oġġett li qed jakkwista ġej minn provenjenza kriminuza.

Jigifieri x-xjenza tal-malvivent fiz-zewg reati hija ghal kollox differenti.

Fil-passat kien hemm gurisprudenza lokali li kienet tikkunsidra r-reat ta' ricettazzjoni bhala reat minuri kompriz u involut fis-serq. Izda din il-gurisprudenza inqalbet u gie rrikonoxxut li r-ricettazzjoni huwa reat awtonomu mis-serq.

L-Avukat Ġenerali ma ghandux dritt ta' appell meta s-sentenza appellata tkun ibbazata fuq apprezzament ta' fatt.

L-artikolu 413 (1) (b) (iv) (i) tal-Kodiċi Kriminali jaghti dritt ta' appell lill-Avukat Ġenerali meta l-Magistrat li jkun iddecida l-kawza fl-ewwel istanza jkun iddikjara illi fil-fatt ma kienx hemm l-elementi kostituttivi tar-reat addebitat lill-imputat, izda din il-kelma "fatt" ghandha tiftiehem bhala l-fatt kif migjub fl-imputazzjoni apparti l-provi, u mhux il-fatti kif jirrizultaw mill-provi.

Taht din id-disposizzjoni huwa anke permess l-appell meta, ghad li l-Magistrat ikun dahal fil-fatti, però, meta jkun gie biex japplika ghalihom id-disposizzjoni tal-ligi, hu jinterpretaha hazin, ghaliex f'kaz simili jkun hemm ukoll kwistjoni tal-ligi.

Is-sempliċi applikazzjoni tal-ligi ghall-fatt ma tammontax ghal punt ta' dritt. Kieku kien diversament, kull sentenza kienet tkun appellabbli ghaliex f'kull sentenza bilfors hemm u ssir applikazzjoni tal-ligi. L-artikolu 413 (1) (b) (iv) (i) ma ghandux jigi znaturat b'mod illi malli f'sentenza tissemma l-ligi, allura jitqies li hemm lok ghall-appell fuq punt ta' dritt, imma ghandu jigi korrettement mizmum fil-limiti gusti tieghu.

Il-Qorti:-

Rat l-imputazzjoni dedotta kontra Nazzareno Zarb u

Melchior Spiteri li permezz taghha huma ġew akkużati talli bejn id-9 u t-12 ta' Novembru, 1990, ikkommettew serq ta' flus u oġġetti oħra li l-valur tagħhom jiskorri l-Lm10,000 mill-fabbrika Imperial Products Limited, li tinsab fil-Qasam Industrijali tal-Marsa, u dan għad-dannu ta' l-imsemmija kumpannija, liema serq huwa kkwalifikat bil-mezz u bil-valur;

Rat is-sentenza mogħtija mill-Qorti tal-Maġistrati (Malta) bhala Qorti ta' Ġudikatura Kriminali ddatata 7 ta' Mejju, 1998, li biha ma sabitx lill-akkużati haġja ta' l-akkuża dedotta kontra tagħhom u għalhekk illiberathom minnha;

Rat ir-rikors ta' l-appell ta' l-Avukat Ġenerali ddatat 15 ta' Mejju, 1998, li bih talab li din il-Qorti tirrevoka u tħassar is-sentenza appellata u wara li tiddikjara u ssib htija fl-appellati skond l-akkuża ta' serq, jew alternattivament, dik tar-riċettazzjoni f'min minnhom, tinfliggi l-piena skond il-liġi;

Rat l-aggravju ta' l-appellant Avukat Ġenerali għar-rigward l-appellat **Melchior Spiteri**, konsistenti fis-segwent, u ċjoè, illi l-Ewwel Qorti ma setgħetx, *sua sponte*, u mingħajr ebda oġġezzjoni da parti tad-difiża, tiddikjara inammissibbli u mingħajr valur probatorju il-kostatazzjonijiet u konkluzjonijiet, fattwali u xort'oħra, milhuqha mill-esperti nnominati fl-Inkjesta Maġisterjali u kkonfermati minnha waqt dawn il-proċeduri;

Rat l-aggravju ta' l-appellant Avukat Ġenerali għar-rigward l-appellat **Nazzareno Zarb**, konsistenti fis-segwent, u ċjoè, illi (a) għalkemm l-Ewwel Qorti dahlet fl-apprezzament tal-fatti, fil-fatt hi għamlet enunċjazzjoni hażina jew inkompleta ta' l-ipotesi tal-liġi, fis-sens li l-ipotesi tal-liġi mhix kompleta u hija skorretta; (b) illi minimament, l-Ewwel Qorti kellha ssib htija f'dan l-appellat Zarb fir-reati ta' riċettazzjoni, li għalkemm hija akkuża u reat differentit għal kollox minn dak ta' serq,

b'danakollu, dan ir-reat ghandu affinità intrinsika mar-reat ta' serq, u ghalhekk, l-Ewwel Qorti kellha tidhol fl-elementi ta' dan ir-reat; (ċ) illi dwar il-valur probatorju ta' xhieda ta' komplici, l-Ewwel Qorti jidher ukoll li hawnhekk ghamlet enunċjazzjoni u applikazzjoni żbaljata tal-ligi;

Rat il-provi li tressqu, id-dokumenti esebiti u l-atti ta' dan il-proċediment;

Semghet it-trattazzjoni tal-partijiet;

Ikkunsidrat:

Illi din il-Qorti ser tibda billi tittratta fl-ewwel lok l-aggravju ta' l-appellant Avukat Ġenerali fil-konfront ta' l-appellat Melchio Spiteri. Fil-fatt l-appellant Avukat Ġenerali ressaq aggravju wiehed biss fil-konfront ta' dan l-appellat;

Skond l-appellant, l-Ewwel Qorti qatt ma setgħet, mingħajr qatt ma għet issollewata ebda oġġezzjoni mill-appellat tul il-kors ta' dawn il-proċeduri quddiemha, tiddeċidi minn jeddha billi tiskarta l-kostatzzjonijiet u konkluzjonijiet li kienu waslu għalihom esperti nnominati fl-Inkjestja Maġisterjali relattiva għal dan il-każ u li kienu ġew anke kkonfermati minnha waqt dawn l-istess proċeduri. L-argument ta' l-appellant huwa bbażat fuq dak li kien ġie ddikjarat mill-Qorti Kostituzzjonali fil-kawża **Joseph Abela vs Onor. Prim Ministru et**, deċiża fis-7 ta' Diċembru, 1990, fejn intqal li jekk persuna imputata trid toġġezzjona għal xi ekspert, dan għandha tagħmlu fl-ewwel okkażjoni li jkollha u mhux thalli ż-żmien jghaddi u meta jidhrilha toġġezzjona. Skond l-appellant, din il-posizzjoni kienet ikkonfermata mill-istess Qorti Kostituzzjonali f'sentenza oħra tagħha, mogħtija fil-31 ta' Lulju, 1996 in re **II-Pulizija vs Joseph Harrington et**, fejn ġie ritenut li una volta

imputat ma kienx oġġezzjona u allura kien tilef id-dritt li jopponi iktar tard, il-Qorti tal-Maġistrati ma kellha l-ebda dritt minn rajha tiskarta l-konklużjonijiet tal-periti li kienet innominat hi stess. A bażi ta' din id-dikjarazzjoni, l-appellant qed jgħid li stante li fil-proċeduri odjerni, qatt ma kien hemm xi oġġezzjoni da parti ta' l-imputat Melchior Spiteri għan-nomina ta' esperti tal-marki tas-swaba, innominati fl-Inkjest Maġisterjali dwar dan il-każ, u sussegwentement ikkonfermati f'dan l-inkarigu tagħhom u oħrajn simili anke nnominati, mill-Qorti Istrutturja li kienu ilkoll membri tal-Korp tal-Pulizija, allura r-rapporti u konklużjonijiet ta' dawn l-esperti kellhom jiġu aċċettati mill-Ewwel Qorti bħala prova ammissibbli skond il-liġi. L-appellant ma jaqbilx mad-deċiżjoni ta' l-Ewwel Qorti li, minn jeddha, meta ma kien hemm l-ebda oġġezzjoni ta' l-imputat għan-nomina u rapporti ta' dawn l-esperti, qabdet u skartat l-opinjoni ta' dawn l-esperti u ddikjarathom li ma kellhom l-ebda valur probatorju. Fil-fatt l-Ewwel Qorti għamlet proprju dan fis-sentenza tagħha li qed tiġi appellata mill-Avukat Generali;

Illi din il-Qorti ma taqbilx ma' din is-sottomissjoni ta' l-appellant. Kif ġie deċiż riċentement u preċiżament, mill-Qorti Kostituzzjonali, Sede Appell, fir-rikors numru 625/97, fl-ismijiet **John Saliba vs Avukat Ġenerali u Kummissarju tal-Pulizija**, deċiż fis-6 ta' Lulju, 1998, il-posizzjoni dwar din il-materja ta' esperti li jkunu ukoll jiffurmaw parti mill-Korp tal-Pulizija, u allura huma impjegati mal-Kummissarju tal-Pulizija, li f'ismu issir il-prosekuzzjoni quddiem l-Ewwel Qorti, hija li dak li ġie deċiż li huwa null u ma għandux valur probatorju għandu jittiehed li dejjem kien hekk, *ab initio*, u mhux sar hekk biss minn wara dawn id-deċiżjonijiet f'kawżi ta' natura kostituzzjonali. Dan ġie deċiż hekk l-ghaliex tali esperti qatt ma jistgħu jkunu esperti indipendenti u imparzjali. Huwa prinċipju orami aċċettat illum għalhekk li sakemm l-inkarigu espletat minn tali esperti jkun biss kwistjoni ta' kostatazzjoni ta' stat ta'

fatt, ir-rapport taghhom f'dak is-sens huwa ammissibbli bhala prova valida. Huma l-opinjonijiet u konkluzjonijiet komparattivi taghhom li ma ghandhomx valur probatorju. Issa, galadarba l-posizzjoni hija li rapporti ta' esperti simili, li jikkontjenu opinjonijiet u rizultanzi ta' xi ezamijiet minnhom maghmula, gew iddikjarati nulli u bla ebda effett probatorju, taghmel sens li Qorti, anke minn jeddha, minkejja li ma jkunx hemm oggezzjoni ghal dawn l-esperti mid-difiza, tiddecidi billi tiskarta ghal kollox tali opinjonijiet u rapporti. Bhala prova nulla u mhux ammissibbli kull Qorti ghandha l-jedd *ex officio* li twarrab dik il-prova, kif ukoll kull dokument u xhieda realttivi ghal dik il-prova nulla. U dan bir-ragun, ghaliex altrimenti jista' jigri li procediment jintela' b'tip ta' provi, li kjarament huma inammissibbli, u l-Qorti ma tkunx tista' tiskartahom jekk ma jkunx hemm oggezzjoni ghalihom minn xi parti. Jekk tigi accettata tali sitwazzjoni, cjoè fejn il-Qorti ma tkunx tista', minn jedda, tiskarta prova kjarament inammissibbli u nulla, jekk qabel ma jkunx hemm oggezzjoni ghaliha min-naha ta' xi parti, din tkun tista' taghti lok ghall-abbuz ghaliex tista' tinqala' sitwazzjoni fejn tali prova tkun favur xi parti fil-procediment u ghalhekk ma jkunx jaqblilha li toggezzjona ghal dik il-prova. Certament tali sitwazzjoni tkun kontra r-retta amminsitrazzjoni tal-gustizzja u kull principju fundamentali ta' *fair trial*. Il-Qorti qiegħda hemm biex hi ukoll tirregola l-provi li jingiebu u li fuqhom trid tasal ghall-konkluzjonijiet taghha, u xejn ma jzommha li tiddecidi li tiskarta kull prova li hi tara li hi manifestament nulla u mhux ammissibbli. Fi ftit kliem, fil-fehma ta' din il-Qorti, ma hemm assolutament xejn hażin li l-Qorti, meta tigi sabiex tiddebera u taghti s-sentenza taghha, tiddecidi li twarrab provi li jkunu fl-atti li, izda, huma manifestament inammissibbli u bla valur probatorju, u li hi, ghalhekk, ma tistax tistrieħ fuqhom, anke jekk fl-ebda stadju tal-proceduri ma tkun saret xi oggezzjoni ghalihom minn xi parti, partikolarment mid-difiza. Jekk ma taghmilx hekk, tkun l-istess Qorti li qed tikkrea ingustizzja, idealment is-sitwazzjoni

ghandha tkun li, fejn huwa possibbli, provi kjarament inammissibbli ghandhom jigu ddikjarati hekk fil-mument opportun u allura sfilzati jew imwarrba mal-ewwel. B'danakollu, xejn ma jzomm Qorti li proprju fl-ahhar tal-proċeduri, meta tiġi sabiex tasal għall-konklużjonijiet u deċiżjoni tagħha, tiddikjara hi, sua sponte, xi provi, li materjalment ikunu fl-atti, bhala nulli u bla ebda valur probatorju meta dan huwa manifestament ċar, in bażi ta' sentenzi riċenti ta' natura kostituzzjonali, bhalma proprju ġara fil-każ odjern. F'dan il-każ, jirriżulta li l-Qorti tal-Maġistrati, meta ġiet għas-sentenza tagħha, dehrilha li, apparti konsiderazzjonijiet ohra, kellha tagħti piż lis-sentenzi tal-Qorti Kostituzzjonali li kienu għadhom kif ġew mogħtija xi ftit taż-żmien qabel li kienu affermaw l-irregolarità u l-antikostituzzjonalità ta' nomini ta' esperti fi proċeduri penali minn fost membri tal-Korp tal-Pulizija. Bhala riżultat ta' dan, dik il-Qorti waslet għall-konklużjoni illi l-istess rapporti peritali ma kellhom jinghataw l-ebda valur probatorju minnha. Fil-fatt fl-appell Kostituzzjonali msemmi ta' John Saliba, il-Qorti qalet hekk testwalment: "Din il-Qorti, minghajr l-iċken eżitazzjoni, tafferma li mhux biss fil-fehma tagħha l-Qorti tal-Maġistrati m'ghamlitx hażin meta, motu proprju, tat il-benefiċċju tal-ġurisprudenza msemmija lill-imputat, iżda għamlet dak li, fil-fehma ta' din il-Qorti, wiehed kien jistenna minnha fl-ahjar tradizzjoni tal-prinċipji salutari applikati fis-sistema tagħna. Jiġifieri, din il-Qorti ma taqbel xejn ma' dak li ddeċidiet l-Onorabbli Qorti ta' l-Appell Kriminali meta kkritikat il-Qorti tal-Maġistrati talli hadet l-inizjattiva li tapplika l-ġurisprudenza msemmija". Din l-inizjattiva mehuda mill-Qorti tal-Maġistrati, anke fil-każ odjern, għalhekk, ma tfissirx haġ'ohra hlief li dik il-Qorti ta' Prima Istanza kienet qed tirrikonoxxi li l-imputat Melchior Spiteri ma setax jiġi m'caħhad mill-benefiċċju tal-ġurisprudenza li kienet ittiehdet riċentement, li żvelat l-inkongruwenza u l-antikostituzzjonalità tas-sistema kif kienet qabel. Kif komplet tghid l-istess Qorti Kostituzzjonali fl-appell

ta' John Saliba: "Taht ebda ċirkostanza ma jista' jiġi raġonevolment ritenut li l-imputat wera xi nonkuranza u nuqqas ta' vigilanza ghad-drittijiet fundamentali tiegħu, li għalihom hemm referenza fis-sentenza ċċitata mill-appellant Avukat Ġenerali in re **Joseph Abela vs Onor. Prim Ministru**, li fuqha hu bbażat ir-rikors tiegħu. Taht ebda ċirkostanza ma jista' qatt imputat jiġi punit l-għaliex ma għamilx użu mir-rimedju li jirrikuża l-esperti". Li kieku kellu jiġi aċċettat l-aggravju ta' l-appellant Avukat Ġenerali u din il-Qorti tghaddi sabiex ma taqbilx ma' dak li l-Ewwel Qorti għamlet meta minn jeddha skartat l-opinjoni ta' l-esperti membri tal-Korp tal-Pulizija, u li, allura, in bazi tal-konkluzjonijiet tagħhom tasal sabiex issib htija fl-appellat, kif qed jitlobha tagħmel l-appellant, stante li l-unika prova li hemm kontrib hja dik tal-*fingerprint*, dan l-istat ta' fatt ikkreat minn din il-Qorti ma jkun xejn inqas milli hi stess tkun qed tiċhad lill-appellat/imputat id-dritt fundamentali tiegħu għall-proċess u ġudizzju indipendenti u imparzjali, u dan bi ksur ta' l-artikolu 39 (1) tal-Kostituzzjoni ta' Malta u l-artikolu 6 tal-Konvenzjoni Ewropeja dwar id-Drittijiet Fundamentali tal-Bniedem. Għalhekk dan l-uniku aggravju ta' l-appellant Avukat Ġenerali għar-rigward l-appellat Melchior Spiteri qed jiġi respint;

Dwar l-ewwel aggravju ta' l-appellant Avukat Ġenerali fil-konfront ta' l-appellat l-iehor, Nazzareno Zarb, fis-sens li għalkemm l-Ewwel Qorti apparentement kienet illiberatu fuq apprezzament ta' fatti, il-Maġistrat sedenti li għamel dan l-apprezzament ta' fatti, kien għamel enunċjazzjoni żbaljata jew inkompleta ta' l-ipotesi tal-liġi, dan l-appellat, tramite l-avukat difensur tiegħu, fit-trattazzjoni orali ta' dan l-appell, waqt is-seduta tat-23 ta' Novembru, 1998, quddiem din il-Qorti, kien eċċepixxa l-inammissibilità tar-rikors ta' l-appell ta' l-Avukat Ġenerali stante li l-Ewwel Qorti kienet iddeċidiet fuq apprezzament ta' fatti riżultanti mill-provi u fl-ebda hin ma enunċjat l-ipotesi tal-liġi b'mod skorrett jew inkomplet;

Wiehed ghalhekk ghandu jara, in linea preliminari, qabel ma jara jekk id-deċiżjoni ta' l-Ewwel Qorti kinitx ibbażata fuq apprezzament ta' fatti, jekk effettivament fuq punt ta' dritt dik l-Ewwel Qorti kinitx enunċjat xi haġa b'mod skorrett u inkomplet. Hanwhekk, l-Avukat Ġenerali qed jgħid li l-Ewwel Qorti kienet inkompleta fl-ipotesi tal-liġi l-ghaliex anke jekk ma kinitx sabet lil dan l-appellat hati ta' l-unika akkuża dedotta kontrih, dik ta' serq aggravat, setgħet, minimament, issibu hati tar-reat ta' riċettazzjoni, liema reat, skond l-appellant, huwa kompriż u involut fir-reat akbar ta' serq. L-appellant jgħid ukoll li l-Ewwel Qorti kienet skorretta fl-enunċjazzjoni tagħha ta' l-ipotesi tal-liġi dwar il-prova magħmula permezz ta' xhud li jkun kompliċi f'reat, u ċjoè, l-interpretazzjoni li l-Ewwel Qorti tat għall-artikolu relattiv, l-artikolu 639 (3) tal-Kodiċi Kriminali;

Illi l-Qorti ghalhekk trid tara l-ewwel jekk il-Qorti tal-Prim'Istanza, meta ma sabetx lill-appellat Nazzareno Zarb hati ta' l-akkuża ta' serq aggravat, setgħetx, alternattivament, issibu hati tar-reat ta' riċettazzjoni bhala reat involut u assorbit f'dak tas-serq. L-Avukat Ġenerali qajjem dan il-punt għaliex fl-artikoli tal-Liġi li hu akkuża lil dan l-appellat bihom, huwa ma kienx akkużah ukoll bir-reat tar-riċettazzjoni. Kien akkużah biss bir-reat ta' serq aggravat. Normalment dawn iż-żewġ akkużi dejjem jingħataw flimkien, b'dik tar-riċettazzjoni tkun subordinata jew alternattiva għall-akkuża prinċipali ta' serq. L-Avukat Ġenerali jirritjeni li nonostante li l-akkuża tar-reat ta' riċettazzjoni ma kinitx ingħatat speċifikament, l-Ewwel Qorti setgħet issib lill-appellat hati ta' dan ir-reat stante li hu reat ta' kompetenza inferjuri għal dak ta' serq. Skond hu, dak li ma tistax tagħmel l-Ewwel Qorti, f'każijiet bhal dawn, hu li ma tistax issib htija f'xi reat ta' kompetenza superjuri għal dak dedott kontra akkużat. Skond l-appellant, fi ftit kliem, dan ifisser li l-Ewwel Qorti, bhala Qorti ta' Ġudikatura Kriminali, tista' ssib imputat hati ta' reat iehor ta' kompetenza inferjuri minn dak addebitat lilu, għalkemm ma tkunx ingħatat akkuża *ad*

hoc, peress li dan ikun kompriż u involut fir-reat aktar gravi. Huwa a bazi ta' dan l-argument li l-Avukat Ġenerali qed jissotometti li l-Ewwel Qorti kellha tidhol fl-elementi tar-reat ta' riċettazzjoni u ssib lill-appellant hati ta' hekk, u dan peress li dan ir-reat ta' kompetenza inferjuri għar-reat ta' serq, għalkemm huwa reat differenti għal kollox, għandu affinità intrinsika mar-reat ta' serq. Huwa f'dan is-sens, għalhekk, li l-appellant Avukat Ġenerali qed jgħid li l-Ewwel Qorti ma għamlitx enunċjazzjoni kompleta ta' l-ipotesi tal-ligi;

Jigi rrilevat li bhala prinċipju msemmi mill-Avukat Ġenerali, din il-Qorti taqbel li l-Ewwel Qorti, bhala Qorti ta' Ġudikatura Kriminali, tista' ssib htija f'reat, għalkemm l-akkuża speċifika tiegħu ma tkunx inghatat fl-Att ta' Akkuża, sakemm dak ir-reat ikun anqas mir-reat prinċipali u sakemm tassew dan it-tieni reat sekondarju effettivament ikun veru kompriż u involut fir-reat prinċipali. Bhal, per eżempju, meta l-akkuża mogħtija tkun dik ta' offiża gravi fuq il-persuna, iżda mill-provi, l-Ewwel Qorti, fil-kompetenza tagħha msemmija, issib li tirriżulta biss ferita ta' natura hafifa. Hawn, dik il-Qorti tista' tiddikjara li qed issib l-akkużat hati ta' dan ir-reat ta' offiża ta' ferita hafifa stante li dan huwa kompriż u involut fir-reat superjuri ta' offiża ta' natura gravi. Sa hawnhekk, din il-Qorti taqbel perfettament ma' dak li gie sottomess mill-appellant, limitatament, però, sakemm dan huwa l-esposizzjoni tal-prinċipju biss, u dan għaliex dan il-prinċipju ma japplikax dejjem b'mod kostanti u awtomatikament kull darba li jista' jkun hemm xi forma ta' affinità jew similarità bejn reati;

Din il-Qorti ma taqbilx, għalhekk, ma' l-estensjoni ta' dan il-prinċipju, kif magħmul mill-appellant, fejn estendih anke għar-reat ta' riċettazzjoni bhala kompriż u involut f'dak ta' serq. Kif sewwa ammetta l-appellant, ir-reat ta' serq huwa għal kollox differenti mir-reat ta' riċettazzjoni. Biżżejjed wiehed ihares lejn l-elementi kostituttivi ta' dawn iż-żewġ reati sabiex

jara mal-ewwel id-differenza bejniethom. Per eżempju, l-element intenzjonali fiż-żewġ reati huwa għal kollox differenti. F'każ ta' serq, l-oġġett li jinsteraq jista' jkollu oriġinijew provenjenza legittima, bħalma ġeneralment ikollu, u l-halliel jiehu dak l-oġġett minghand sidu, u minghajr il-permess ta' sidu, bl-intenzjoni li jagħmel xi forma ta' gwadann għalih. Fir-riċettazzjoni, l-element intenzjonali jirrikjedi li r-riċettatur kien jaf, jew li miċ-ċirkostanzi partikolari tal-każ, kien messu raġonevolment kien jaf li l-oġġett li ser jakkwista ġej minn provenjenza kriminuża. Jigifieri, anke fil-forma tal-*mens rea* rikjesta f'dawn iż-żewġ reati, għa hemm differenza. Ix-xjenza tal-malvivent fiż-żewġ reati hija għal kollox differenti. Fir-riċettazzjoni, ix-xjenza meħtieġa fir-riċettatur tirrigwarda l-provenjenza kriminuża ġenerika, u ma tirreferix għad-dettalji speċifiċi tar-reat prinċipali tas-serq, fis-sens li hija xjenza li tista' tiġi dedotta miċ-ċirkostanzi tal-każ. Barra minn hekk, kif dejjem ġie ritenut, meta normalment jingħataw dawn iż-żewġ akkużi fl-istess proċediment, dan isir sabiex akkużat ikun jista' jinstab hati jew ta' wiehed jew ta' l-iehor minnhom, f'każ li tinstab xi forma ta' htija. Ma jistax ikun li persuna tinstab hatja ta' serq u fl-istess hin hatja ta' riċettazzjoni ta' l-istess oġġetti derubati. L-akkuża tar-reat ta' riċettazzjoni dejjem tingħata bħala akkuża alternattiva għall-akkuża ta' serq, u huwa meta l-akkuża ta' serq ma tiġix ippruvata, li, bħala mod alternattiv, wiehed imbagħad jara jekk hemmx l-elementi tat-tieni reat mogħti. L-akkuża prinċipali tkun dik ta' serq, u t-tieni akkuża tiġi kkunsidrata biss meta tiġi eskluża l-akkuża prinċipali, però dan ikun dejjem suġġett għall-fatt li effettivament tkun ingħatat din it-tieni akkuża għar-rigward ir-reat ta' riċettazzjoni, li dejjem hija waħda alternattiva. Antikament kien hemm ġurisprudenza lokali fis-sens li f'każijiet ta' serq, il-ġurati setgħu jsibu lill-akkużat hati ta' riċettazzjoni bħala reat minuri dedott u involut fl-att ta' l-akkuża. Izda din il-ġurisprudenza kienet inqalbet u ġie rrikonossut li r-riċettazzjoni hija reat awtonomu mis-serq u għalhekk dahlet l-użanza li jiġi inkluż kap

alternattiv ta' riċettazzjoni fl-att ta' l-akkuża. Dan hu għaliex ormai huwa paċifiku fil-ġurisprudenza nostrali li halliel qatt ma jista' jkun riċettatur, iżda, mill-banda l-oħra riċettatur jista', eċċezzjonalment, ikun kompliċi f'serq. Is-serq huwa reat istantanju u l-fatti suċċessivi mhux biss ma għandhomx rilevanza għan-nozzjoni ġuridika fis-serq, imma ma jistgħux, fil-konfront ta' l-awtur tas-serq, jikkostitwixu riċettazzjoni. Għalhekk, għadarba li min jikkonkorri fid-delitt prinċipali tas-serq ma jikkommettix sussegwentement riċettazzjoni taht kwalsiasi forma fil-konfront ta' l-oġġett misruq, fil-każ ta' serq, il-halliel ma jistax ikun anke r-riċettatur, la bhala awtur materjali u lanqas bhala awtur morali kif huwa l-kompliċi. Fi ftit kliem, għalhekk, ir-reat ta' riċettazzjoni, bhala reat distint u għal kollox differenti mir-reat ta' serq, ma jistax jiġi kkunsidrat bhala reat kompriż u involut fir-reat ta' serq, iżda biss bhala reat alternattiv għar-reat ta' serq, purchè li l-akkuża relattiva tiġi dedotta kontra l-akkużat;

Għalhekk dak li qed jissottometti l-appellant li l-Ewwel Qorti kien imissha sabet lill-appellat Zarb hati tar-reat ta' riċettazzjoni bhala reat kompriż u involut fir-reat ta' serq, għalkemm din l-akkuża ta' reat minuri ma kinitx inghatat *ad hoc*, ma jistax jiġi akkolt. Dan ifisser, għalhekk, li dik il-Qorti, kuntrarjament għal dak li qed jgħid l-appellant, ma kintix tat xi enunċjazzjoni inkompleta fl-ipotesi tal-liġi f'dan ir-rigward;

Dwar l-ilment l-iehor ta' l-appellant li l-Ewwel Qorti enunċjat hażin jew skorrettement l-ipotesi tal-liġi riferibbilment għall-materja tax-xhieda ta' kompliċi f'reat, u dan taht l-artikolu 639 (3) tal-Kapitolu 9, din il-Qorti ma tara xejn żbaljat jew hażin f'dak li qalet l-Ewwel Qorti mett qalet li x-xhieda ta' Rachel Grima ma tistax twassal għall-htija ta' l-appellati peress li, għadarba kien ġie ppruvat li hija kienet kompliċi fis-serqa addebitata lill-akkużati, allura dak li xehdet f'dawn l-atti ma setax jikkostitwixxi prova suffiċjenti kontrihom jekk din ma

kinitx ikkorroborata b'xi ċirkostanzi oħra suffiċjenti u indipendenti li jistabbilixxu mhux biss li kien ġie kommess irreat ta' serq, iżda li dan kien ġie kommess mill-akkuzati. L-Ewwel Qorti hawnhekk għamlet l-apprezzament tagħha tal-fatti sabiex tara jekk ix-xhieda ta' din il-kompliċi Rachel Grima kinitx suffiċjentement ikkorroborata kif rikjest mill-artikolu 639 (3) tal-Kap. 9, u waslet għall-konklużjoni li x-xhieda ta' din Rachel Grima ma kienet sabet ebda konfort f'ċirkostanzi li jikkorroborawha. Din il-konklużjoni ta' l-Ewwel Qorti mhix xi enunċjazzjoni ta' punt ta' dritt, imma biss apprezzament ta' provi li a bażi tagħhom waslet għall-konklużjoni li x-xhieda ta' din il-kompliċi mhix suffiċjentement ikkorroborata minn ċirkostanzi indipendenti sabiex twassal għall-htija ta' l-akkuzati. L-Ewwel Qorti enunċjat tajjeb il-prinċipju taħt l-artikolu 639 (3) tal-Kap. 9 u wara li għamlet hekk, għaddiet sabiex tara jekk il-fatti riżultanti setgħux jiġu applikati għal dik l-ipotesi kif korrettement enunċjata minnha. Għalhekk, anke hawnhekk, din il-Qorti tara li l-Ewwel Qorti ma għamlet l-ebda enunċjazzjoni skorretta jew żbaljata ta' l-ipotesi tal-liġi taħt l-imsemmi artikolu;

Issa li din il-Qorti stabbiliet li l-Ewwel Qorti kienet ippronunzjat ruhha tajjeb għal dak li jirrigwarda punti ta' dritt tghaddi biex tara jekk dak li ddeċidiet dik il-Qorti kienx sempliċement fuq apprezzament ta' fatti, kif ġie eċċepiet minn naħa ta' l-appellat Nazzareno Zarb, jew le, kif qed jippretendi l-appellant Avukat Ġenerali;

Fuq l-eċċezzjoni ta' l-inappellabilità miġjuba mill-appellat Nazzareno Zarb, illum huwa paċifiku fil-ġurisprudenza lokali illi taħt l-artikolu 413 (1) (b) (iv) (i) tal-Kodiċi Kriminali ma jistax isir appell mill-Avukat Ġenerali meta s-sentenza appellata tkun ibbażata fuq apprezzament ta' fatti. Dik id-disposizzjoni tippermetti l-appell, iżda, meta l-Ewwel Qorti tkun iddikjarat illi fil-fatt ma hemmx il-kostituttivi tar-reat, iżda l-kelma "fatt"

hawnhekk ghandha tintfiehem bhala l-fatt "kif miġjub fl-akkuza, apparti l-provi", u mhux il-fatt kif jirriżulta mill-provi. Taht l-istess disposizzjoni huwa permess appell lill-Avukat Ġenerali meta l-Ewwel Qorti, ghad li tkun dahlet fil-provi u taghmel l-apprezzament taghha dwarhom, però meta tiġi sabiex tapplika ghalihom id-disposizzjoni tal-liġi, tintpretaha hażin, ghaliex f'tali każ ikun hemm ukoll kwistjoni ta' liġi. Fi ftit kliem, ghalhekk, ma jkunx ammissibbli l-appell ta' l-Avukat Ġenerali meta jirriżulta li l-Ewwel Qorti tkun dahlet fil-fatti billi tisma' l-provi u meta mis-sentenza ma tirriżultax ebda enunċjazzjoni, tajba jew hażina, kompleta jew inkompleta, tal-liġi;

Illi fil-każ odjern, l-appellant, kif ġà ntqal qabel, qed jappella in bażi ghad-disposizzjoni li tippermetti l-appell fil-prosekuzzjoni meta l-Ewwel Qorti, minkejja li tkun dahlet fil-provi u ghamlet l-apprezzament taghhom, ghamlet, però, enunċjazzjoni hażina jew inkompleta ta' l-ipotesi tal-liġi. Ġà ġie stabbilit minn din il-Qorti aktar qabel li effettivament u kuntrarjament ghal dak li qed jisottometti l-Avukat Ġenerali, din il-Qorti ma sabet l-ebda enunċjazzjoni hażina jew żbaljata ta' xi punt ta' dritt mill-Ewwel Qorti. Dan ifisser ghalhekk li dan it-tieni rekwiżit essenzjali sabiex l-Avukat Ġenerali jinghata dritt ta' appell, meta l-Ewwel Qorti tkun illiberat in bażi ta' apprezzament ta' fatti, huwa ghal kollox mankanti;

Fil-każ preżenti, huwa ċar li l-Ewwel Qorti, wara li enunċjat il-punti ta' dritt, għaddiet sabiex teżamina l-fatti sabiex tara jekk dawk il-fatti, kif ippruvati, japplikawx ghal-liġi kif enunċjata minnha korrettement. L-enunċjazzjoni maghmula mill-Ewwel Qorti fuq punti ta' dritt hija sempliċement dikjarazzjoni ta' l-istat tal-liġi f'dan il-każ. Kif ġie kemm-il darba deċiż, u dan bir-raġun kollu, is-sempliċi applikazzjoni tal-liġi għall-fatt ma tammontax ghal xi punt ta' dritt. Kieku kellu jkun divers minn hekk, tinholoq sitwazzjoni fejn kull sentenza tkun appellabbli ghaliex f'kull

sentenza bilfors issir applikazzjoni tal-ligi. Kif għa kellha okkazzjoni li tiddeċidi riċentement din l-istess Qorti, kif ippresjeduta, fl-Appell Kriminali, 270/1998, fl-ismijiet **Il-Pulizija vs Nicholas Cutajar**, deċiż fil-11 ta' Diċembru, 1998, din l-interpretazzjoni tad-disposizzjoni tal-ligi, loġika u aċċettabbli, ma għandhiex tiġi żnaturata b'mod illi malli f'sentenza tissemma l-ligi, allura jitqies li hemm lok għall-appell fuq punt ta' dritt, iżda għandha dejjem tinzamm fil-limiti ġusti tagħha, ċjoè fejn, in referenza għar-reat addebitat, l-Ewwel Qorti tkun esponiet hażin jew b'mod skorrett jew inkomplet il-ligi li tirrigwarda dak ir-reat, u tkun applikat b'mod skorrett jew inkomplet il-ligi li tirrigwarda dak ir-reat, u tkun applikat għall-fatti dik il-ligi minnha skorrettement jew inkompletament enunċjata, haġa din li, fi kwalunkwe każ, ma tirrikorrix affattu fil-proċediment odjern. Anzi, f'dan il-każ, kif għa qalet din il-Qorti, l-Ewwel Qorti enunċjat tajjeb il-ligi. La darba din l-ipotesi kienet sewwa, għalhekk l-applikazzjoni tagħha għall-fatti partikolari tal-każ hi biss kwistjoni ta' valutazzjoni tal-provi, ċjoè apprezzament ta' fatti, li ċertament hija haġa li mhix sindakabbli minn din il-Qorti. F'dan il-każ, l-Ewwel Qorti dahlet fil-provi, kif ammetta l-istess appellant, u l-enunċjazzjoni tal-ligi minnha magħmula hija korretta, kif stabbiliet din il-Qorti. Għalhekk, ma hemmx lok għal indaġini ohra minn din il-Qorti, għaliex diversament ikun qed jiġi ammess appell f'każ ċar fejn mhux ammess mil-ligi, u din il-Qorti tkun qed tissindika apprezzament tal-Qorti fuq il-fatti kif jirriżultaw mill-provi, haġa li mhix ammissa;

Għal dawn ir-raġunijiet kollha, għalhekk, din il-Qorti qed tilqa' l-eċċezzjoni ssollewata mill-appellat Nazzareno Zarb, u kwindi qieghda tiddikjara bhala null l-appell ta' l-Avukat Ġenerali fil-konfront ta' l-istess appellat Nazzareno Zarb, u, fi kwalunkwe każ, qieghda tiċhdu fil-bqija tieghu fil-konfront ta' l-appellat Melchior Spiteri, filwaqt li qed tikkonferma s-sentenza appellata fl-intier tagħha.